

# ሰንበት ዙብርሃን

ታሕሣሥ 17 2014 ዓ.ም.(12/26/2021)

**መዝሙር:** አቅዲሙ ነገረ በአሪት ከመ ይመጽእ ወልድ በስብሐት...ወልድ ንጽዮን ቃል ተሐንስ ኬስምዕ ከም ዝመጽእ ቀደም ብአሪት ተናገረ፡፡እንደገና ከአ ብአፍ ዳዊት እቲ ብስም እግዚአብሔር ዝመጽእ ብሩኽ እዩ ተባህለ፡፡ንሱ ንጻድቃን ዙብርህ ናብ ዓለም ዝመጽእ ብርሃን እዩ፡፡ንዝጠፍኤ ኪረድእ ንዝተበትኑ ኪእክብ ንቤተ ክርስቲያን መርዓዊኦ ከዐይኑ ናብአ መጸ።

**ንባባት:** ሮሜ 13:8-ፍ፥ 2ጴጥ 3:8-15፥ ግ.ሐ.26:12-23፥ ማር 1:1-8።

**ምስባክ:** ፈኑ ብርሃነኪ ወጽድቀከ፥ እማንቱ ይምርሓኒ ወይሰዳኒ ደብረ መቅደስከ፥ ወውስተ አብያቲኪ እግዚአ። “ብርሃንካን ሓቅኻን ልአኽ ንሳተን ይምርሓኒ፥ናብ ጽዮን ናብታ ቅድስት እምባኻን ናብታ ማኅደሪኻ ዝኾነት ቤት መቕደስን የብጽሓኒ” መዝ. 43:3~4

ብርሃን አምላኽ አብ መገዱ አብ ቤተ መቕደሱ ከብጽሓና ንልምን። አብ አምላኽ ገጹ ዝወስድ መገዲ ክንሕዝ ከሎና አብ መገድና ብርሃን አሎ ከይንዕንቀፍን ከምኡ መገዲ ከይጠፍአና ንሱ ብጸጋኡን ብርሃኑን ምሳና አሎ። ብርሃና አብሪህና አብ ምንጪ ብርሃን አምላኽ ገጽና ክንጉዓዝ ዝሕግዘና ስብከት።

**ብርሃን ዝጎደሎ መዓልትን ሕይወትን ከበድ እዩ፡፡** ምኽንያቱ ብርሃን ንኹሉ ክንርኢ ይሕግዘና ጽቡቕን ክፋእን ክንርኢ እንከሎና እንገብሮ ክንመርጽ ንኽእል። አብ ጸልማት ምርጫ የለን ምትእምማን የለን ከምኡ ጸልማት እትገብሮ አይትፈልጥ ዝመጽአካ አይትፈልጥ ስቓይ እዩ በዚ እዩ ኢየሱስ አነ ብርሃን ዓለም እዩ ዝብለና፡፡ አብኡ ክንቀርብ ከሎና አብ ሕልናና አብ ልብና ብርሃን አሎ ሽዑ ንሓቂ ንሰላም ክንፈልጥ ንኽእል። ብርሃን ዓለም ንዝኾነ ክርስቶስ ክንቅበል ኢና እንሰናዶ ዘሎና እሞ ምሉእ ምቅርራብ ክንገብር ዕዉታት ይገብረና።

ክርስቶስ ብርሃንና ከምዝኾነ ፈልጢና አብኡ ክንመጽእ ክንቅበሎ ዘዘኻኻር መዝሙር። ነብያት አብ ክርስቶስ ዘቕርብ ቃል ተሐንስ ከም ዝስምዑ፡፡ ዳዊት ንጉሥ፡፡ ክርስቶስ እቲ ብሩኽ አምላኽ ከምዝኾነ ይነግር። ጻድቃን ብብርሃን ክርስቶስ ንኹሉ ክኢሎም አብ ሕይወቶም ንጽቡቕን ክፋእን ከለልዩ ስለ ዝኸአሉ ከም ዝተዓወቱ ንፈልጥ፡፡ ሎሚ እውን ንጉዓዞ ዘሎና ምጽአት ብርሃን ክርስቶስ ንዝጠፍኦ ክረክብ ንዝተበተን ክእክብ ከምዝኾነ ይነግረና አሎ። ብርሃኑ ክንካፈል ንዕደም አሎና ሽዑ ንኻልኦት ክነብርሃሎም እንልኦኽ ንሕና ኢና።

ማርቆስ ወንጌላዊ አብ መባእታ ወንጌሉ ነቲ አስዒቡ ክብሎ ዝደሊ ክገልጽ ኢሉ ከም መቕድም ትሕዝቶ ወንጌል ይነግረና። አብዚ ኢየሱስ መን ምዃኑን ተራ ቅ. ዮሐንስ መጥምቕ እንታይ ከምዝኾነን ይነግረና። ንኹሉ ትሕዝቶ ወንጌሉ ዘጠቓልል ሓሳብ ጽቡቕ ብስራት ብዛዕባ ክርስቶስ ዝዛረብ ወንጌል እናበለ ይጅምሮ። ናይ ኢየሱስ ክርስቶስ ዝብል ሓሳብ ፍሉይ ትርጉም አልአ። መጀመርያ እዚ ወንጌል ናይ ኢየሱስ ክርስቶስ ሕይወትን ተልእኮን እዩ ዝነግር። ካልኦይ ሓሳባትን እምነትን ትምህርትን (ቃልን) ኢየሱስ ዝሓዘ እዩ። ከምኡ እቲ ሓሳብ መግለጺ እምነት እዩ

ምክንያቱ ኢየሱስ ክርስቶስ ንሱ እቲ መስሕ ወዲ አምላኽ ከምዝኾነ ይገልጻልና። እቲ ዝተረፈ ክፍሊ ወንጌል ኣብዚ ሓሳባት ዝተጠቐለለ እዩ።

ማርቆስ ኢየሱስ ምልክት ብሉይ ኪዳን ምዃኑ ክገልጽ እንከሎ ነቲ ኣብ ኢሳያስ ነብይን ኣብ ሚልክያስ ነቢይ ንዘሎ ሓዋዊቡ ዝረኽቦ ቃል እምነት ይጠቐሰልና (ኢሳ 40:3፣ ሚልክያስ 3:2 ከምኡ ዘፅ 23:20)። ማቴዎስን ሉቃስን እዚ ጥቕሲ ንዮሓንስ መጥምቕ ከም ዘመልክት እዮም ዝገልጹ። ማርቆስ ግን ንኢየሱስ ከምዘምልክተ ገሩ እዩ ዘቐርቦ። ንማርቆስ ኢየሱስ ሓደ ኣብ በረኻ ዝተላእከ ልኡኽ አምላኽ ኮይኑ ነቲ ሰናይ ዜና ዘበስር እዩ። ንሱ ምልክት ናይ እቲ ኣብ ኢሳያስ ኣብ ሚልክያስን ዘፅአትን እንረኽቦ እዩ እናበለ ብዛዕባ ኢየሱስ ይነግረና።

ቅ. ዮሓንስ ከም ፊተውራሪ ኮይኑ ኣብ በረኻ ኮይኑ ንንስሓን ንጥምቀትን ክቐርብ ከምዝመጽአ ንርኢ። እዚ ጥምቀት እንብሎ ከም ናይ ክርስትያን ጥምቀት ኣይኮነን። ጥምቀት ኣይሁድ ካብ ኃጥአት ኣብ አምላኽ ምምላስ ዘመልክት እዩ። **ቅ. ዮሓንስ ብኹሉ ንኤልያስ እዩ ዝመሳሰል ነሩ፣** ክዳኑ መግቡ ስብከቱ ኣብ በረኻ ምዃኑ ብኹሉ ንኤልያስ ይመሳሰል (2ዘነገ 1:8)። በዚ እዮም ብዙሓት ኤልያስ ዲኻ እናበሉ ዝሓተትዎ።

ማርቆስ ዓወት ስብከት ዮሓንስ መጥምቕ ክነግር እንከሎ ብዘላ ሃገር ይሁዳን ኩሎም ሰብ ኢየሩሳሌም ናብኡ ይመጹ ብኃጢአቶም እናተናዘዙውን ኣብ ፈለግ ዮርዳኖስ ብእኡ ይጥመቑ ከምዝነበሩ ይነግረና። ዮሓንስ ገሊጹ ንሱ እቲ ዝጸበይዎ ከምዘይኮነ ንሱ ስራኽ ኣሳእኑ እኳ ከፈትሕ ዘይበቐዕ ምዃኑ ነገሩ፣ እቲ ድሕሪኡ ዝመጽእ ካብኡ ከምዝዓቢ ንሱ ብመንፈስ ቅዱስ ከምዘጠምቐም ነጎርዎም። ንሱ ተልእኮኡ ከም ናይ ኩልና ተልእኮ ንሰባት ኣብ ክርስቶስ ምብጻሕ እዩ። ሎሚ ኣነ ንሰባት ኣብ መን ኣብጽሖም ሕቶ ኩልና ክኸውን ይግባእ።

ብምልኡ ናይ እዚ መባእታ ወንጌል እንተ ኣንበብናዮ ብዛዕባ ምጽአት ኢየሱስ እዩ ዝገልጸልና። ኢየሱስ ሎሚ እውን ይመጽእ ኣሎ ክንቅበሎ ንዕደም ኣሎና። ኢሳያስ ነብይ ኣብ 40:1-11 ዘሎ እንተ ኣንበብና ድሕሪ ስደት ባቢሎን አምላኽ ነቲ ኣብ መንጎ ህዝቡ ዝነበሮ ኪዳን ከምዘጽንዖን ዝሕድሶን ይነግሮም። ኣብ ባቢሎን ኣብ ስደት ምኻዶም ነቲ ኣረጊት ባህልታቶም ከም ዝስዕቡ ገርዎም። ኢሳያስ መዓልቲ ስደት ከብቐዕ ከምዝኾነ ኩሉ ከምዝሕደስ ኣብ ዓዶም ከምዝምለሱ ይነግሮም። ከምቲ ኣብ ምዕ 6 ዝብሎ አምላኽ ባዕሉ እዩ ነቲ መገዲ ምምላስ ዘሰናድዎ።

እዚ ዘሎናዮ እዋን ናብ አምላኽ ክንምለስ ከምዘሎና ኢሉ ብኢሳያስ ነቢ ገሩ ተመለሱ ናብ **እግዚአብሔር ጸልዩ ቀረባ ኸሎውን ጸውዕዎ፣ ኃጥአን መገዶም ዓመጸኛት ከአ ሓሳቦም ይጎደጉ** (ኢሳ 55:6-7) ይብለና። ኢሳያስ እስራኤላውያን ካብ አምላኽ ምስ ረሓቑ ኣብ ስደት እንከለዉ ክገብርዎ ዝግብእም ነገርዎም ኩሉ ዝወረዶም ግፍዒ ብሰንኪ ኃጢአቶም እምበር ጸላእቶም በርቲዶም ከምዘይኮኑ ገሊጹ ተዛሪብዎ። ሎሚ እውን ከምኡ እዩ ዘሎ ሕይወትና፣ ንአምላኽ ከም ካልኣዊ ሰሪዕና እንተ ጠዓመና ንዝክሮ እንተ ዘይጠዓመና ኸአ ኣብ ውራይና ንኸይድ እዚ እዩ ናይ ሎሚ ኃጢአት ካብ አምላኽ ኣርሒቑና ዘሎ።

ክንምለስ ንጽዋዕ ኣሎና። ኣብ ዓድና ሰብ ከምዚሎሚ ከይኮነ ብእግሩ ጥራሕ ክገይሽ እንከሎ ኣብ ጉዕዞ ቀራና መገዲ ከይጋገ ክሓትት ኣለዎ ምክንያቱ መገዱ እንተ ሰሓተ ክጠፍእ ኣብ ሓደጋ ክወድቕ ስለ ዝኸእል ነታ ቀንዲ መገዱ ከይጋገ ኣፍልጦ ክህልዎ ይግባእ። ኣብ መንፈሳዊ ሕይወት ጉዕዞና ዘጋገ ቀራና መገዲ ብዙሕ እዩ ሎሚ እምበኣር ከይንጋገገ ቃል ወንጌል ተመለሱ ሒዝክምዎ ዘሎኹም መገዲ ኣይቅኑዕን እዩ ይብለና ኣሎ።

ኣብ ሓቀኛ ሕይወትን መገዲን ክንምለስ ክንገብሮ ዝግብኣና ነገራት ኣሎ።

- አበይ ገጽና ንጉዳዝ ከምዘሎና ክንፈልጥ ኣሎና። ኣንፈት ሕይወተይ ከመሎ አበይ ገጸይ እጉዳዝ ኣሎኹ ኢልና ክንርኢ መጀመርያ ነገር እዩ። ሕይወተይ መን እዩ መሊኽዎ ዘሎ? ምስ ሓወይ ሓፍተይ ርክበይ ከመይ ኣሎ? መንፈሳዊ ሕይወተይ ዘሓጉስ ድዩ ወይስ ኣይምወት ኣይ ጥዑይ? ከመሎኹ ኢልካ ንርእስኻ ሓቲትካ መልሲ ምሃብ።
- ከይንጠፍእ ብብርሃን ክንጉዳዝ የድልየና። ብርሃና ክርስቶስ እዩ ብናይ ዘመና ቋንቋ “GPS”ና ክርስቶስ እዩ። እንተ ሰማዕናዮ ነቲ ሓቀኛ መገዲ ኣትሕዙ ቅዱስ ሕይወት መሪሑ ኣብ መንግስተ ሰማይ ከብጽሓና እዩ። ሎሚ መራሒና ኮይኑ ዘሎ እንታይ እዩ? ሃብቲ? ጉብዝና? ፍልጠት? መንዩ እዩ ዝመርሓና ዘሎ? መልሲ ንሃብ ጉዕዞና ክልል።
- ክትጉዳዝ ከሎኻ ስንቂ የድሊ። ስንቂ ሓይሊ ይህበካ እሞ ጉዕዞ መገዲኻ ከምእትዕወት ይገብረካ። እዞም ኣብ በረኻታት ሰሃራን ሲናይን ከምኡ ባሕርን ዝተጓዕዙ ኣሕዋትና ከም ዝብልዎ ማይ ቀንዲ እዩ ይብሉ ማይ ድሕሪ ተወዲኡ ሞት እዩ ብዙሓት ብጽምኢ ከምዝሞቱ ይነግሩ። ስለዚ ቀዳመይቲ ንጉዕዞ ዝወስድዎ ማይ እያ። እቶም ጎርሓትስ ብእዋኑ ንጽምኢ ልምምድ ይገብሩ ይብሃል። እዚ ኹሉ ክዕወቱ ምእንቲ እዩ። ሎሚ ኣብዚ ጉዕዞ ምጽኣት ክርስቶስ ኣብ እንቅረብሉ ዘሎና ስንቅና እንታይ እዩ ክኸውን ዘለዎ? ልደትና ጸጋ ዝበዝሖ ክኸውን እንታይ ስንቁ የድልየና? ትሕትና ንስሓ ፍቕሪ እዩ ስንቅና እሞ ሕይወትና ርኢና ኣብ ኣምላኽ ንመለስ።
- ንዘሎኻዮ ሕይወት ተአምኖ ምግባር፡ ኣብ ሕይወቱ ዝተመልሰ ሰብ ዝሓቶ ክቕየር ምእንቲ “እንታይ እግበር እዩ” ዝብል። ነፍሲ ወከፍና ልብና ተተንኪፉ ንኃጢአትና ንሕማቕና ንክፍኣትና ርኢና እንታይ እግበር ኢልና ንሕተት እሞ ዮሓንስ ተነስሑ ሕድገት ኃጢአትኩም ክኣ ክትረኽቡ ኢኹም ይብለና ኣሎ።

ክርስቶስ ይመጽእ ኣሎ፡ ብርግጽ ነዚ ንፈልጦ ኢና ግን ልምዲ ባህሊ ከየዘንግዓና ኣብ ብርሃን ኣብ ሰላም ክንኣቱ እዩ እቲ ዝድለ ዘሎ። ኣምላኽ ከማና ሰብ ስለ ዝኾነ ድኽመትና ክፍኣትና ከምኡ እንሕልፎ ፈተና ብዝያዳ ስለ ዝፈልጦ ብድፍረት ኣብኡ ክንቀርብ ይግብእና። ፈተና ዓለም ሰይጣን ንሕይወትና ከዕንዎ ኣይግባእን። ንፈተና ክንሰዕሮ ኣሎና ክንብል እንከሎን ኣብ ገለ እዋን ክንቅይር ኣሎና ማለት እዩ። ኣብ ፈተና ምህላው ንፈልጦ ኢና ከምኡ ካብ ፈተና ነጻ ምዃን እውን ንፈልጦ ኢና። ኢሳያስ ነብይ ኣብዚ እዋን ኣብ ፍቕሪ ኣምላኽ መሰረት ገርና ክንጉዳዝ ኢሉ “እንሆ እግዚአብሔር ነቶም ዝተበጀዎም ህዝቢ ኂዙ ብኃይሊ ኺገዝእ ይመጽእ ኣሎ። ንሱ ነመጻሰኡ ኸም ንሳ ይከናኸነን ንዕያውቱ ኣኪቡ ኣብ ሕቕፉ ይስከመን ነተን ዝጠብዎ ድማ ብህድኣት ይመርሖን” (ኢሳ 4፡10-11) ይብሉ።

ልደት ክርስቶስ ናይ ኣምላኽ ድለት ክፍልጠና፣ ምሳና ክኸውን፣ ካባና ሓደ ክኸውን እዩ ዝገልጸልና። እቲ ሰናይ ዜና ኣብ መኣዲ ኣምላኽ እዩ ዝጅምር። ኢየሱስ ዝመጽእ ፍቕሪ ኣምላኽ ክገልጸልና ከምኡ ኣምላኽ ኣብ መንጎና ኮይኑ ንኹሉ ነገራትና ክቕይር እዩ መጺኡ። ማይ ኣብ ወይኒ ክልወጥ ይክኣል። ንሕና ኸኣ እቶም ኣምላኽ ዘፍቅሮም ክንከውን ንኸእል ኢና። ነዚ መሰረት ገርና ኢና ጉዕዞ ምጽኣትና ተተሓሒዝናዮ ዘሎና።

ካብቲ ተሓቢእናዮ ዘሎና ክንወጽእ እሞ ደቂ ብርሃን ኮና ክንልለ ክንፍለጥ ክንወጽእ ኣሎና። ካብ ዘሎናዮ እንተ ዘይወጸእና ኣምላኽ ክንረኽቦ ክረኽበና ኣይክእልን እዩ። **ኣበሎኻ/ኺ እናበለ ይሓትት** ኣሎ መልሲ ክንህብ የድሊ። ምናልባት ዓይንና ዓዊሩ እንተሎ፣ ልብና ደንዚዙ እንተሎ፣ ሕልናና ደኺሙ እንተሎ “ኩልኹም ዝደኸምኩም ኣባይ ንዑ ክሕድሰኩም ክቕይረኩም ስለ ዝብለና ዘሎ ሎሚ ካብቲ ተሓቢእናዮ ዘሎና ንውጻእ።

አብ ጸልማት ጸኒሕካ አብ ብርሃን ክትወጽእ እንከሎኻ ስለ ዝደጉሓካ ቀሊል አይኮነን እሞ ንብርሃን ክርስቶስ ክንስተማኛር አብዚ እዋን ምጽአት ብጣዕሳ ኃጢአትና አብ መንበር ንስሓ አቲና ንነሳሕ ሽዑ ንብርሃን ክንለምዶ ኢና።

አምላኽ አብ ሕልናና አትዩ ንኃጢአትና ንድኽመትና ርኢና እንኽእለሉ ብርሃን ጸግኡ ይዓድለና፥ ምቕርራብና ምቕርራብ እመናት ሓዋርያት ይግበረልና።

አባ ንጉሠ ፍሥሓ